

Fil-Marċ tal-Ħdax Ftakar Ftit Fihom!



Joseph W. Psaila
jwpsaila@melita.com

Kull nhar ta' Hadd waqt iċ-ċelebrazzjoni tal-Quddiesa, ahna nistqarru fil-Kredu: “Nemmen fi Knisja waħda, qaddisa, Kattolika, apostolika.” Dawn huma l-erba' karatteristiċi tal-Knisja ta' Kristu. Niftakar lill-Isqof Cauchi fid-diskorsi tiegħu kien immankabilment iżid karatteristika oħra: “ippersegwitata”. U bir-raġun, għaliex minn dak inhar ta' Ghid il-Hamsin, il-Knisja sabet ruhha, b'mod jew iehor, ippersegwitata. Il-martirju taż-żagħżuħ Stiefnu, għalkemm mhux bit-taġġir, għadu sejjer sal-lum.

Ahna nafu li l-ewlenin Insara kienu ppersegwitati kemm mil-Lhud u kemm mir-Rumani. Infatti l-Appostli kollha minbarra Ġwanni mietu martri, taht ix-xabla jew lanza, bil-qtuħ ir-ras jew kruċifissjoni. Tacitus, storiku tal-ideoloġija imperjali Rumana, kiteb li Neruni waddab il-ħtiġa tal-ħruq ta' Ruma “fuq setta mistmerra li jsejħu lilhom infushom ‘Kristjani’ ” u hekk qabbad persekuzzjoni kbira kontra tagħhom. Ma kinitx inqas il-persekuzzjoni fit-tielet seklu taht Dioklezjanu, meta jingħad li nqatlu xi għoxrin elf nistrani. L-ewlenin Insara (bħalma qed jiġri llum f'ċerti ambjenti fl-Ewropa) kienu jiġu wkoll mwaqqa' għaċ-ċajt. Fil-fatt, l-ewwel xbieha ta' Kristu li għandna hija graffiti fuq ħajt ta' dar fil-Palatino ġewwa Ruma. Il-graffiti turi raġel fl-att ta' adorazzjoni quddiem xbieha ta' persuna b'ras ta' ħmar imdendla ma' salib u taħtha kitba bil-Grieg: “Alessameno jadura 'l Alla tiegħu.” Il-poeta Giovanni Pascoli għandu esej bil-Latin dwar din ix-xbieha.

Għal elfejn sena l-persekuzzjoni kontra l-Kristjani baqgħet sejra: tbiddu l-inhawi, għaddew persekutori u ġew oħrajn, bi strateġiji u metodi differenti imma bl-istess skop infami. Fis-seklu li għadu kemm intemm, żewġ ideoloġiji, in-Nażiżmu u l-Komuniżmu, għalkemm politikament opposti, it-tnejn tahom fastidju t-twemmin fi Kristu, u għaldaqstant haqru b'diskriminazzjoni, eżilju, habs u mewt lill-Insara. Issa, partikolarment, f'dawn l-aħhar diċenni, il-bariċentru tal-persekuzzjoni kontra l-Insara spostja ruħu lejn il-pajjiżi musulmani tal-Asja, il-Lvant Nofsani u xi pajjiżi fl-Afrika. Sahansitra jidher li, fl-hekk imsejja, “rebbiegħa Għarbija”, il-persekuzzjoni kontra l-Insara hraxet hafna. Stima tal-Aġenzija *Open Doors (UK)* tgħid li llum hawn mitt miljun Nistrani li qegħdin ihabbtu wiċċhom mal-persekuzzjoni. Nhar il-Ġimgħa, 4 ta' April, Papa Frangisku, fl-omelija tiegħu f'Santa Martha kkonferma: “Nissogra ngħid li aktarx hawn aktar martri llum milli fl-ewwel żminijiet tal-Knisja”.

L-istejjer li jaslu permezz tal-għaqdiet, li minn taht jagħtu l-għajjnuna lill-ippersegwitati, jixhdu hruxija

kbira. Il-Kristjani huma misruqa, djarhom maħruqa, tfajliet stuprati, familji mqegħdin taht diskriminazzjoni u intimidazzjoni kontinwa... X'uhud, per eżempju, biex jiċċelebraw l-Ewkaristija jagħmlu ta' bir-ruħhom li ltaqgħu għal festa għaliex xi hadd għandu l-*birthday*. Hemm il-ħabs u l-mewt għalmin jinqabad iżomm il-Vangelu d-dar jew għalmin jgħallem il-Katekiżmu. Fil-Pakistan, biex nagħti biss eżempju iehor, min jinqabad li hu Nistrani, ikun akkużat li hu midgħi u mbaġħad immarkat b'ittra ħamra biex jintgħaraf kulfejn imur. Il-povru Kristu jkollu jinħeba għaliex, mhux darba jew tnejn, min kien bħalu ingħata eżekuzzjoni pubblika minn marmalja rrabjata. Kemm tixirqilhom l-ittra “N” jew “I” kapitali lil dawn l-Insara ta' veru.

Madankollu, il-mistoqsija toħroġ naturali: “Għaliex Alla jippermetti din it-tbatija?” It-tweġiba jagħtuhielna dawk li għall-fidi tagħhom għaddew snin magħluqa u mahqura bejn erba' hitan ta' ċella. Hemm misteru fit-tbatija, jgħidulna, li jippermettilek li tagħraf lil Alla aktar fil-fond minn qatt qabel u li fl-aħhar mill-aħhar il-kontroll ta' kollox huwa f'idejħ.

Intwizzjoni sorprendenti jagħtihielna CS Lewis, li minn ateu kien sar nistrani. Hu jirraġuna xi haġa hekk: Hemm bżonn li bħala Nsara ningħaqdu bejnietna... għaliex min jaf, Alla hux jippermetti l-persekuzzjoni biex iressaqna għall-għaqda bejnietna la darba ahna qegħdin niċħdu metodi oħra ta' djalogu sincier u fejjiedi? Il-persekuzzjoni llum hija kontra l-Insara huma min huma – Kattoliċi, Ortodossi, Protestanti. Għaldaqstant “dawk li jsofru l-istess tbatijiet minn idejn l-istess nies għall-istess persuna, ma jistgħux fl-aħhar mill-aħhar ma jkunux iħobbu lil xulxin.” Li mmutu ma' xulxin għal Kristu hija l-oġġla sura ta' ekumeniżmu.

U ahna l-Ghawdxin li bħalissa għaddejjin mill-istaġun tal-festi lill-qaddisin patrni tal-belt u rhula tagħna – qaddisin li hafna minnhom jipprezentaw il-palma tal-martirju tad-demmi – kemm ahna konxji mill-martri ta' żminijietna? Waqt li ahna qegħdin nitbahardu fil-briju tal-marċ tal-ħdax, hemm Insara hutna li qegħdin jinħaqru; waqt li ahna qed inlegilgu xi grokk jew tnejn żejda, hemm min qed jixrob il-kalċi tad-demmi; waqt li ahna niggustaw in-nar tal-art u tal-ajru, hemm min qed iġarrab lil daru tinħaraq sal-art jew għandu tistennih karozza bomba ttajmjata biex tispodih. Kemm tabilhaqq ngħozzu f'qalbna dak li qal San Pawl lill-Korintin: “u jekk isofri membru wieħed, isofru miegħu l-membri kollha.”? (*1 Kor 12:26*) U f'dan l-istaġun tal-hala fil-festa kemm qegħdin nagħtu xhieda ta' dan?